

uta, ka kai te tangata, ka kai te manu, ka kai nga ngarara katoa. Na ka haerea mai na e Kupe raua ko tana wahine, me a raua tangata i raro i a raua, na ka tae na ki te Pikiparie Motu, na ka kite i te kai e haupu ana ki tonu te Motu—he paua, he kina, pupu, rimurimu, tio, hapuku, tarakihi, me era atu mataitai o te moana. Titiro ake ki uta e papaki ana te manu—te kuku, kaka, me era atu manu e tika nei hei kai ma te tangata. Na ka karangatia tena motu ko Aotea. Na ka titiro atu ki te moana o Hauraki ki tonu i te kutai me era atu mataitai, na katahi ka kumea te reo ina a AOTEROA. Na te reo i hari, uhi kaea ki runga i tee Motu katoa, whiti atu ki te Waipounamu. Kaore he rohe o te roa, he roa hoki i tawhai mai ai i Hawaiki. Ka karangatia ko te reo o te wahine ki uta “Aotearoa,” ko to te taane ki te moana “Nga moana a Kupe” Waiho iho enei hei karangaranga ma nga uri, mohoa noa nei.

Heoi, e nga whare wananga — Kapua Rangataua, Tuhi-taare Heemi, no mua iho ano mana o te reo o te wahine. Ma te wahine e tapatapa ka tika. Ma te wahine e powhiri te manuwhiri, ka maru. Ma te wahine e hohou te rongo ka mau. Titiro atu ki te whare kii o te Arawa, ki te parekura a Hongi Hiki, he reo wahine ka ora.

I mohio a Hatana he reo mana to te wahine. Tikina ana e ia patua ana ko te wahine i te tuatahi, a, na te wahine te kupu ki taana tane kia Arama, ka taka raua ki te he. I te whakahokinga mai a te Atua i te Wairua ora ki te ao, ina rototia mai ano i te wahine, maea ake ko Ihu Karaiti. Na he wahine te huarahi mai. Waihoki ko te ingoa nei Aotearoa he wahine ano naana i tapa ki te Motu nei.

E rua nga mea nunui i hanga e te Atua ki raro nei — he whenua, he wahine. Ta te whenua, he kai, ko ta te wahine he tangata ina e noho nei i runga i te mata o Aotearoa.

I te hokinga o Kupe ki Hawaiki, ka korerotia e ia nga mea katoa, tae noa ki nga mataitai o te moana. Naana ano i aata tohutohu te huarahi mai mo ratou katoa.

Na nga rongo o nga mataitai, ko te haerenga mai tena o Toi te Huatahi. Te taenga mai ka kimi i nga kai uta, kaore i kitea. Kua horo ke pea te tawa me te hinau i tona taenga ma. Te hopukanga atu ka kainga ko te tinana katoa o te rakau, a waiho tonu iho hei ingoa mona ko Toi Kairakau.

Kaati, mo Aotea waka: Kaore i ahu mai tenei waka te ingoa nei Aotearoa. Kaore. Mehemea no taua waka te ingoa o te whenua nei kua riro ko tona ingoa ki runga i te waiata nei:— “Tainui, Te Arawa, Matatua, Kurahaupo Tokomaru, Aotea.” Ko tetahi ki te korerotia i whakatotohutia a Aotea ki Kawhia, a e tika ana me mau tona ingoa ki tetahi waahi o reira. Ana, kaore kau ana.